

शैलूषिः कुल्मलबर्हिषः, वामदेव्योऽहोमुग्वा। विश्वे देवाः। उपरिष्ठाद्वहती, ८ त्रिष्टुप्

न तमंहो न दुरितं देवासो अष्ट मर्त्यम्।

सजोषसो यमर्यमा मित्रो नयन्ति वरुणो अति द्विषः ॥ १०.१२६.०१

यम्। मर्त्य- मनुष्यम्। मित्रः- स्नेहाधिदेवता। वरुणः- ऋताधिदेवता। अर्यमा- सौशील्याधिदेवता। देवासः- एते देवाः। सजोषसः- सहृदयाः। अति द्विषः- द्वेषभावनमतिक्रम्य। नयन्ति। तम्। अंहः- पापबुद्धिः। दुरितम्- तत्फलमपि। न अष्ट- न प्राप्नोति ॥१॥

तद्धि वयं वृणीमहे वरुण मित्रार्यमन्।

येना निरंहसो यूयं पाथ नेथा च मर्त्यमति द्विषः ॥ १०.१२६.०२

येन। अंहसः- पापात्। यूयम्। निः- निःशेषेण। पाथ- पालयथ। मर्त्य- मनुष्यम्। अति द्विषः- द्वेषभावनमतीत्य। नेथ- नयथ। च। तत्। हि- खलु। वयम्। वृणीमहे- वरणं कुर्मः ॥२॥

ते नूनं नोऽयमूतये वरुणो मित्रो अर्यमा।

नयिष्ठा उ नो नेषणि पर्षिष्ठा उ नः पर्षण्यति द्विषः ॥ १०.१२६.०३

नः- अस्मान्। नूनम्- निश्चयेन। ऊतये- रक्षायै। नेषणि- नीत्याम्। नयिष्ठा- नयत। अति द्विषः- द्वेषभावनमतिक्रम्य। पर्षणि- पारयितव्ये। पर्षिष्ठा- पारयत ॥३॥

यूयं विश्वं परि पाथ वरुणो मित्रो अर्यमा।

युष्माकं शर्मणि प्रिये स्याम सुप्रणीतयोऽति द्विषः ॥ १०.१२६.०४

यूयम्। विश्वम्- सर्वं जगत्। परि पाथ- रक्षथ। युष्माकम्- वः। प्रिये। शर्मणि- मङ्गले। अति द्विषः- द्वेषभावनमतिक्रम्य। सुप्रणीतयः- शोभनप्रकृष्टनीतिसम्पन्नाः। स्याम- भवेम ॥४॥

आदित्यासो अति स्निघो वरुणो मित्रो अर्यमा।

उग्रं मरुद्भी रुद्रं हुवेमेन्द्रमग्निं स्वस्तयेऽति द्विषः ॥ १०.१२६.०५

आदित्यासः- अखण्डप्रकृतिजाः । अति स्त्रिधः- हिंसकानतीत्य नयन्तु । मरुद्भिः- प्राणविशेषैः ।
उग्रम्- तीव्रम् । रुद्रम्- वेगाधिदैवतम् । इन्द्रम्- ईशनाधिदैवतम् । अग्निम्- क्रत्वधिदैवतम् ।
स्वस्तये- क्षेमाय । अति द्विषः- द्वेषभावनमतिक्रम्य गन्तुम् । हुवे- आह्वये ॥५॥

नेतार ऊ षु णस्तिरो वरुणो मित्रो अर्यमा ।

अति विश्वानि दुरिता राजानश्चर्षणीनामति द्विषः ॥ १०.१२६.०६

चर्षणीनाम्- दर्शनानाम् । राजानः- स्वामिनः । अति द्विषः- द्वेषभावनामतिक्रम्य । विश्वानि दुरिता-
सर्वाणि पापानि । अति- अतिक्रम्य । नः- अस्मान् । नेतारः- नयनकुशलाः । तिरः- तिरोधानम् ।
सु- सुष्ठु नयन्तु ॥६॥

शुनमस्मभ्यमृतये वरुणो मित्रो अर्यमा ।

शर्म यच्छन्तु सप्रथ आदित्यासो यदीमहे अति द्विषः ॥ १०.१२६.०७

यत्- यदा । ईमहे- याचामहे । तदा । ऊतये- रक्षायै । अस्मभ्यम्- नः । आदित्यासः-
अखण्डप्रकृतिजाः । शुनम्- सुखम् । सप्रथः- पृथु । शर्म- क्षेमम् । यच्छन्तु । अति द्विषः-
द्वेषभावनमतिक्रम्य नयन्तु ॥७॥

यथा ह त्यद्वसवो गौर्यं चित्पदि पिताममुञ्चता यजत्राः ।

एवो ष्वश्मन्मुञ्चता व्यंहः प्र तार्यन्ते प्रतरं न आयुः ॥ १०.१२६.०८

पूर्वं व्याख्यातम् (४.१२.६) ॥८॥